

Эзра

1-нжи бап

Куреш патыша яхудалара ызына доланмагы буюряр

¹ Парс патышасы Курешин патышалыгының биринжи йылында Реббин Ермеяның үсти билен айдан сөзүнің амала ашмагы үчин, Реб Куреш патышаның перман чыкарып, оны тутуш патышалыгына жар этмегини онуң калбына салды. ² Парс патышасы Куреш шейле диййәр: «Гөкдәки Худайы Реб ер йүзүндәки әхли патышалыклары маңа берди ве Яхуданың Иерусалим шәхеринде Өзүне ыбадатхана гурмагы маңа эвр этди. ³ Араңызда Худайың халкындан боланыңыз бар болса, гой, Худайы онуң билен болсун. Олар Яхуданың Иерусалим шәхерине гитсин-де, Ысрайыл Худайы Реббе – Иерусалимдәки Худая ыбадатхана гурсун. ⁴ Ким ниреде галан болса, шол ериң илаты олар Иерусалимдәки Худайың өйи үчин бержек мейлетин садакаларындан дашары алтын, күмүш, эмләк ве мал-гара билен ярдам этсин». ⁵ Шондан соңра Худай тарапындан калбы оярылан хер кес – яхуда ве бенямин тирелериниң уругбашылары хем-де руханылардыр левилери барып, Реббин Иерусалимдәки ыбадатханасыны бина этмек үчин, ёл шайларыны тутуп уградылар. ⁶ Оларың төверегиндәки ерли илат болса алтын, күмүш гаплар, эмләк, мал-гаралар, гымматбаха затлар ве ене-де ыбадатхана үчин мейлетин садакалар хем берип, олар ярдэм этди. ⁷ Куреш патышаның өзи Небукаднесарың Иерусалимдәки Реббин ыбадатханасындан әкидип, өз худайларының бутханасында гоян гап-гачларыны чыкарып гетирди. ^{8–10} Куреш патыша бу затлары хазыначы Митредата чыкартды ве ол әхли гап-гачлары санап, олары Яхуданың хәкими Шешбасара говшурды. Ол затлар шулардан ыбаратды: отуз алтын окара, мүн күмүш окара, йигрими докуз күмүш жам, отуз алтын шакәсе, дөрт йүз он башга хилли күмүш шакәсе ве мүн бейлеки гап-гачлар. ¹¹ Алтындыр күмүшден ясалан гап-гачларың әхлисиниң жеми бәш мүн дөрт йүзди. Сүргүн әдиленлер Бабылдан Иерусалиме гайдып геленлеринде, Шешбасар бу гап-гачларың хеммесини өз яны билен гетирди.

2-нжи бап

Сүргүнден гайдып геленлериң санавы

¹ Велаятың Бабыл патышасы Небукаднесар тарапындан есир алнып, Бабыла сүргүн әдиленлериң несиллеринден Иерусалимдәки ве Яхудадакы өз галаларына гайдып геленлери, ине, шуларды: ² Зерубабыл, Ешува, Нехемя; Серая, Регелая, Мордокай, Билшан, Миспар, Бигвай, Рехум ве Багана дагы билен гелдилер. Ысрайыл халкының әркек адамларының санавы: ³ Парошың несиллери: ики мүн бир йүз етмиш ики адам; ⁴ Шепатяның несиллери: үч йүз етмиш ики адам; ⁵ Араның несиллери: еди йүз етмиш бәш адам; ⁶ Пахатмовабың несиллери, ягны Ешуваның ве Ёвабың несиллери: ики мүн секиз йүз он ики адам; ⁷ Эйламың несиллери: бир мүн ики йүз элли дөрт адам; ⁸ Затуның несиллери: докуз йүз кырк бәш адам; ⁹ Закайың несиллери: еди йүз алтмыш адам; ¹⁰ Банының несиллери: алты йүз кырк ики адам; ¹¹ Бебайың несиллери: алты йүз йигрими үч адам; ¹² Азгадың несиллери: бир мүн ики йүз йигрими ики адам; ¹³ Адоникамың несиллери: алты йүз алтмыш алты адам; ¹⁴ Бигвайың несиллери: ики мүн элли алты адам; ¹⁵ Адиниң несиллери: дөрт йүз элли дөрт адам; ¹⁶ Атерин, ягны Хизкияның несиллери: тогсан секиз адам; ¹⁷ Безайың несиллери: үч йүз йигрими үч адам; ¹⁸ Ёраның несиллери: бир йүз он ики адам; ¹⁹ Хашумың несиллери: ики йүз йигрими үч адам; ²⁰ Гибарың несиллери: тогсан бәш адам; ²¹ Бейтуллахамың халкы: бир йүз йигрими үч адам; ²² Нетопаның халкы: элли алты адам; ²³ Анатотың халкы: бир йүз йигрими секиз адам; ²⁴ Азмаветиң халкы: кырк ики адам; ²⁵ Кириятегарымың, Кепираның ве Бееродың халкы: еди йүз кырк үч адам; ²⁶ Раманың ве Гебаның халкы: алты йүз йигрими бир адам; ²⁷ Микмашың халкы: бир йүз йигрими ики; ²⁸ Бейтелиң ве Айың халкы: ики йүз йигрими үч; ²⁹ Небоның халкы: элли ики адам; ³⁰ Магбышың халкы: бир йүз элли алты адам; ³¹ Бейлеки Эйламың несиллери: бир мүн ики йүз элли дөрт адам; ³² Харымың халкы: үч йүз йигрими адам; ³³ Лодун, Хадыдың ве Ононың

халкы: еди йүз йигрими бәш адам; ³⁴ Ерихоның халкы: үч йүз кырк бәш адам; ³⁵ Сенаганың халкы: үч мүн алты йүз отуз адам;

³⁶ Руханылар: Ешуваның неслинден Едагяның несиллери: докуз йүз етмиш үч адам; ³⁷ Иммерин несиллери: бир мүн элли ики адам; ³⁸ Пашхурың несиллери: бир мүн ики йүз кырк еди адам;

³⁹ Харымың несиллери: бир мүн он еди адам;

⁴⁰ Левилер: Ходавяның несиллеринден болан Ешуваның ве Кадмыелиң несиллери: етмиш дөрт адам;

⁴¹ Айдымчылар: Асафың несиллери: бир йүз йигрими секиз адам; ⁴² дервезебанлар: Шаллумың, Атерин, Талмоның, Акубың, Хатытаның, Шобайың несиллери, әхлиси билеликде бир йүз отуз докуз адам;

⁴³ ыбадатхана хызматкәрлери: Сиханың, Хасупаның, Табаготың, ⁴⁴ Кейросың, Сигаханың, Падоның, ⁴⁵ Лебананың, Хагабаның, Акубың, ⁴⁶ Хагапың, Шамлайың, Хананың, ⁴⁷ Гиделиң, Гахарың, Реяяның, ⁴⁸ Ресиниң, Некоданың, Газамың, ⁴⁹ Узаның, Пасеяның, Бесайың, ⁵⁰ Аснаның, Мегунымың, Непусымың, ⁵¹ Бакбугың, Хакупаның, Хархурың, ⁵² Баслутың, Мехиданың, Харшаның, ⁵³ Баркосың, Сисераның, Теманың, ⁵⁴ Несияның, Хатыпаның несиллери,

⁵⁵ Сүлейманың хызматкәрлериниң несиллеринден: Сотайың, Хасоперетин, Перуданың, ⁵⁶ Ягланың, Дарконың, Гиделиң, ⁵⁷ Шепатяның, Хатылың, Покерет Хасебайымың ве Аминиң несиллери. ⁵⁸ Әхли ыбадатхана хызматкәрлериниң ве Сүлейманың хызматкәрлериниң несиллериниң жеми үч йүз тогсан ики адам болды.

⁵⁹ Телмеладан, Телхаршадан, Керупдан, Адандан ве Иммерден гайдып гелен, йөне өз тирелериниң, аслының Ысрайыла дегишлидиклерини субут әдип билмедиклери шуларды:

⁶⁰ Делаяның, Тобьяның ве Некоданың несиллери: алты йүз элли ики адам. ⁶¹ Шейле-де руханыларың несиллеринден: Хабая, Хакос ве Барзыллай (гилгатлы Барзыллайың гызларындан аял алып, шоларың ады билен атландырылан); ⁶² Булар өз атларыны несил шежереси боюнча хасаба алнанларың арасындан гөзледилер, эмма тапып билмедилер. Шонуң үчинем олар руханылыкдан чыкарылдылар. ⁶³ Хәким олар Урымы ве Туммымы^а уланып билйән руханы тапылянча, иң мукаддес нахардан иймезлиги табшырды.

^{64–65} Еди мүн үч йүз отуз еди аял хем эркек хызматкәрлери ве ики йүз эркек хем аял айдымчылары хасап әтмәнинде, әхли халкың саны кырк ики мүн үч йүз алтмышды. ^{66–67} Оларын еди йүз отуз алты аты, ики йүз кырк бәш гатыры, дөрт йүз отуз бәш дүеси, алты мүн еди йүз йигрими эшеги барды. ⁶⁸ Кәбир уругбашылар Иерусалимдәки Реббин өйүне геленлеринде, Худайың өйүни өңки еринде дикелтмек үчин, мейлетин садакалар бердилер. ⁶⁹ Олар өз ягдайларының етдигинден гурлушык хазынасына йигрими бәш батман^б алтын, йүз элли батман^с күмүш ве йүз лай руханы эшигини бердилер. ⁷⁰ Руханылар, левилер, халкың кәбири, ыбадатхана айдымчылары, дервезебанлары ве хызматкәрлери өз галаларында, ысрайылар хем өз галаларында орнашдылар.

3-нжи бап

Ыбадат әтмеклик ене-де башланяр

¹ Ысрайылар өз галаларында ерлешенлеринден соң, единжи айда әхли илат Иерусалиме йыгнанды. ² Худайың адамы Мусаның канунында язылышы ялы, Ёсадагың оглы Ешува бейлеки руханылар билен, Шеялтыелиң оглы Зерубабыл өз гарындашлары билен Ысрайылын Худайына үстүнде якма гурбанлыкларыны бермек үчин, гурбанлык сыпасыны ясадылар. ³ Олар ерли халклардан горкансонлар, гурбанлык сыпасыны өңки еринде ясадылар. Олар гурбанлык сыпасында эртирине ве агшамына Реббе якма гурбанлыкларыны бердилер. ⁴ Олар Төвратда язылышы ялы, Чатма байрамыны белледилер. Дүзгүне лайыкыкда, хер гүн үчин берилмели гүнделик якма гурбанлыкларыны санына гөрә бердилер. ⁵ Соңра хемишлик якма гурбанлыкларыны, тәзе Айда ве Реббин мукаддес байрамларында берилйән садакалары ве хер

^а Урым ве Туммым – Худайың ислегини билмек үчин руханылар тарапындан уланылян ики саны даш. Олары нәхили уланандыклары анык белли дәл. Сөзлүге серет.

^б Йигрими бәш батман – еврейче: алтмыш бир мүн дарик. Алтмыш бир мүн дарик такм. 500 кг дендир.

^с Йүз элли батман – еврейче: бәш мүн мина. Бәш мүн мина такм. 3 тонна дендир.

кимин Реббе мейлетин садакаларыны бердилер. ⁶ Единжи айың биринжи гүнүндөн башлап, олар Реббе якма гурбанлыкларыны берип башладылар. Эмма Реббин ыбадатханасының энтэк дүйби тутулманды. ⁷ Шонун үчинем олар даш ёнужылар, нечжарлар пул, сидонлылар ве сурлулар Ливандан деңиз үсти билен Яфо ченли кедр агачларыны гетирмеклери үчин иймит, ичги ве зейтун ягыны бердилер. Олара бу затлары этмәге Парс патышасы Курешден ругсат барды.

⁸ Иерусалимдәки Худайың өйүне гайдып геленлеринден соң, икинжи йылың икинжи айында Шеялтыелиң оглы Зерубабыл ве Ёсадагың оглы Ешува өз галан адамлары, руханылар, левилер ве есирликден бошап, Иерусалиме геленлерин әхлиси билен ише башладылар. Левилерин йигрими ве ондан ёкары яшлыларыны Реббин өйүниң ишине гөзегчилик этмәге белледилер.

⁹ Ешува өз огуллары, гарындашлары билен, Кадмыел хем өз огуллары билен, Яхуданың^d огуллары – хеммеси бирликде Худайың өйүнде ишлейәнлерин үстүндөн гөзегчилик эдйәрдилер. Олара Хенададың огуллары, левилер, оларың огуллары хем-де гарындашлары көмек эдйәрдилер.

¹⁰ Уссалар Реббин ыбадатханасының дүйбүни тутанларында, Давудың гиризен дүзгүнине гөрә, өз йөрите лыбасларыны гейнен руханылар сурнайлар, Асафың неслинден болан левилер болса кимваллар алып, Ысрайыл патышасы Реббе алкыш айтмак үчин өңе чыкдылар. ¹¹ Олар Ребби алкышлап, Оңа шүкүр эдип: «Реб оңатдыр. Оңуң Ысрайыла болан вепалы сөйгүси бакыдыр» дийип, нагма айтдылар. Ребби алкышланларында, бүтин халк улы шовхун этди, себәби Реббин өйүниң дүйби тутулыпды.

¹² Эмма улы мөхеллөниң шатлык шовхунына гарамаздан, көп адамлар: руханылар, левилер, уругбашылар бу өйүң дүйбүниң тутулышыны гөрөнлеринде, мөнүрип агладылар. Себәби олар озалкы өйи өз гөзлери билен гөрүпдилер. ¹³ Шонун үчинем шатлык шовхуныны адамларың агысындан тапавутландырып болмады. Халк шейле бир шовхун-галмагал эдйәрди велин, оларың шовхуны узаклардан эшидилйәрди.

4-нжи бап

Ыбадатхананың дикелдилмегине гаршылык гөркезилйәр

^{1–2} Сүргүндөн гайдып геленлерин Реббин ыбадатханасыны гурандыкларыны эшиден Яхуданың ве Бениаминиң душманлары Зерубабылың ве уругбашыларың янына гелип, олар: «Бизем сиз билен биле гураялы, чүнки биз хем сизин Худайыңыза сежде эдйәрис. Бизи бу ере гетирен Ашур патышасы Эсархадоның дөврүндөн бәри, биз Оңа гурбанлык берип гелйәрис» дийдилер.

³ Эмма Зерубабылдыр Ешува ве бейлеки Ысрайыл уругбашылары олар: «Худайымыза өйи биз сиз билен биле гурмарыс. Парс патышасы Курешин бизе буйрушы ялы, Ысрайыл Худайы Реббе өйи бизин өзүмиз гуарарыс» дийип жогап бердилер.

⁴ Онсоң бу юрдун илаты яхуда халкы Реббин өйүни гуруп йөркә, олары горкузып, эллерини ишден соватдылар. ⁵ Яхудаларың ниетлерини амала ашыртмазлык үчин, оларың гаршысына маслахатчылар тутдулар. Бу ягдай Парс патышалары Курешин патышалык эден дөврүндөн, тә Дарюшың дөврүне ченли довам этди.

⁶ Ксерксин^e дөврүнде ол патышалык эдип башлан бадына, Яхуданың ве Иерусалимиң илатыны айыплап, оңа хат яздылар.

⁷ Артаксерксин^f патышалыгы дөврүнде-де Бишлам, Митредат, Табеел ве оларың яранлары Парс патышасы Артаксерксе хат яздылар. Хат арамей язувында язылып, тержиме эдилди.

⁸ Рехум хәким ве Шимшай мүрзе дагы Иерусалими яманлап, патыша Артаксерксе хат яздылар.

^{9–10} Шейле-де Рехум серкерде, Шимшай мүрзе, оларың яранлары: хәкимлер, векиллер, эмелдарлар, парслар, эреклилер, бабыллылар, Сузадакы эйламлылар, бейик хем шөхратлы Оснапарың гөчүрип, Самаряның галаларында ве Перат дерясының гүнбатырындакы веляятда ерлешдирен миллетлери патыша хат яздылар. ¹¹ Ине, оларың иберен хатының нусгасы: «Патыша Артаксерксе: Сизин Перат дерясының гүнбатырындакы веляятда яшаян гулларыңыз сизе салам ёлларлар. ¹² Ынха сизин яныңыздан гайдан еврейлерин бизин янымыза Иерусалиме гелендигини сизе мәлим эдйәрис. Олар бу питнечи ве пис шөхери тәзеден гуруп йөрлер. Олар бинятлары бежерип, диварлары битирип гелйәрлер. ¹³ Эгер бу шөхер тәзеден гурулуп,

^d *Яхуда* – бу Ходавяның бейлеки ады.

^e *Ксеркс* – еврейче *Ахашверош*.

^f *Артаксеркс* – еврейче *Арташашта*.

диварлар дикелдилсе, оларың салгыт, пач, төлег төлемеги бес этжекдиклерини, мунун болса патышалыгың газнасына зыян етиржекдигини биз патыша аян эдйәрис. ¹⁴ Көшгүң дуз-чөрегини ийәнлигимиз үчин, оларың бизиң гөзүмизиң алнында патышаны эсгермезлик этмеклерине ёл бермегиң bize гелишмежекдиги себәпли, биз сизе хат үсти билен хабар ёлларыс. ¹⁵ Ата-бабаларыңызың тарых язгыларыны барладың. Тарых язгыларында сиз бу шәхерин питнечи, патышалара ве веляят хәкимлерине зыянлы шәхердигине гөз етирерсиниз. Ирки дөвүрлерде-де бу шәхерде гозгалаңлар турупдыр. Шол себәптем ол хараба өврүлди. ¹⁶ Биз муны патыша аян эдйәрис. Эгер бу шәхер тәзеден гурлуп, диварлар дикелдилсе, онда Перат дерясының гүнбатырындакы веляятда сизиң раятлыгыңыз болмаз». ¹⁷ Патыша Рехум хәкиме, Шимшай мүрзә оларың Самаряда ве Перат дерясының гүнбатырындакы веляятда яшаян яранларына шейле жогап иберди: ¹⁸ «Сизиң bize ёллан хатыңызың тержимеси мениң хузурымда окалды. ¹⁹ Мениң буйрук бермегим билен барлаг гечирилди хем-де бу шәхерин гечмишде патышаларың гаршысына баш галдырандыгы ве онда питне, гозгалаң турандыгы аныкланылды. ²⁰ Иерусалимде гүйчли патышалар болуп, олар Перат дерясының гүнбатырындакы бүтин веляята хөкүм йөрөдйән экенлер. Олара салгыт, пач, төлег төленилйән экен. ²¹ Шонуң үчин ол адамлара иши бес этмеги буйруң. Менден буйрук болянча, бу шәхер тәзеден гурулмасын. ²² Йөне бу ишде сересап болуң, харсаллык этмән, патышалыга зыян гетиржек ягдай дөрөмесин».

²³ Артаксеркс патышаның хатының нусгасы Рехум хәкмиң, Шимшай мүрзәниң ве оларың яранларының өнүнде окалан бадына, олар ховлукмачлык билен Иерусалиме еврейлерин янына барып, зорлук ве гүйч билен олары иши тогтатмага межбур этдилер. ²⁴ Шейдип, Худайың Иерусалимдәки өйүнде иш тогтадылды ве ол Парс патышасы Дарюшың патышалыгының икинжи йылына ченли довам этди.

5-нжи бап

Ыбадатхана гурлушыгы тәзеден ёла гоюляр

¹ Хагай пыгамбер билен Ыдоның оглы Закаря пыгамбер Яхудадакы ве Иерусалимдәки еврейлере Ысрайыл Худайының адындан пыгамберлик этдилер. ² Онсоң Шейлтыелиң оглы Зерубабил билен Ёсадагың оглы Ешува дагы Худайың Иерусалимдәки өйүни тәзеден гурмага башладылар. Худайың пыгамберлери-де олар билен болуп, олары рухландырдылар.

³ Шол бир вагтда Перат дерясының гүнбатырындакы велятың хөкүмдары Татенай, Шетар Бозенай ве оларың яранлары яхудаларың янына гелип, шейле дийдилер: «Бу бинаны гурмага ве битирмәге ким сизе буйрук берди?» ⁴ Шейле хем олардан: «Бу бинаны гуряныларың атлары ким?» дийип сорадылар. ⁵ Эмма Ысрайыл Худайының назары еврей яшулуларында болансоң, бу иш хакдакы хабар Дарюша етип, ондан жогап гелиёнчә, олар еврейлерин ишини тогтадып билмедилер. ⁶ Перат дерясының гүнбатырындакы велятың хөкүмдары Татенайың, Шетар Бозенайың ве онуң яранлары болан шол велятың векиллериниң патыша Дарюша иберен хатының нусгасы шудур: ⁷ Олар шейле мазмунлы хат яздылар: «Патыша Дарюша догайы салам! ⁸ Биз Яхуда этрапына, бейик Худайың өйүне барандыгымызы, сизиң алыхезретлеринизе мәлим эдйәрис. Ол ёнулан дашлардан ве диварларына агач өрүмлер гойлуп, салнып йөр. Бу иш жаныпкешлик ве үстүнлик билен алнып барылар. ⁹ Онсоң биз оларың яшулуларындан: „Бу бинаны гурмага ве битирмәге ким сизе буйрук берди?“ дийип сорадык. ¹⁰ Шейле хем биз Сизе хабар бермек ве оларың яшулуларының атларыны язып алмак ниети билен олардан атларыны сорадык. ¹¹ Олар bize шейле жогап бердилер: „Биз ериң ве Гөкдәки Худайың гуллары, көп йылар мундан өң гурлан өйи тәзеден гуруп йөрүс. Оны Ысрайылың бейик патышасы долы гуруп гутарды. ¹² Эмма аталарымызың Гөкдәки Худайының гахарыны гетирендиклери себәпли, Ол олары кесетлерден болан Бабыл патышасы Небукаднесарың элине берди. Небукаднесар болса бу өйи йыкып, халкы Бабыла есир эдип әкитди. ¹³ Йөне Бабыл патышасы Курешин патышалыгының биринжи йылында, ол Худайың бу өйүни тәзеден гурмалы дийип буйрук берди. ¹⁴ Иерусалимдәки Худайың өйүндән – ыбадатханасындан Небукаднесар тарапындан алнан ве Бабыл бутханасына гетирилип гойлан алтын, күмүш гап-гачлары Куреш патыша Бабыл бутханасындан чыкартды. Ол затлар Шешбасар атлы бир адама говшурылды. Оны Куреш патышаның өзи хәким белләпди. ¹⁵ Куреш патыша она: ‘Бу гап-гачлары ал-да, Иерусалимдәки ыбадатхана элтип гой хем-де Худайың өйүни өңки еринде гурдур’ дийди. ¹⁶ Онсоң Шешбасар гелип, Худайың Иерусалимдәки өйүниң дүйбүни тутды. Ол шондан бәри гурлуп йөр ве хенизем

тамамлананок“. ¹⁷ Шонун үчинем эгер патыша макул билсе, Бабылың шалык архивлеринде барлаг гечирдип, Куреш патышаның Худайың Иерусалимдәки өйүни тәзеден гурмага йөрите буйрук берендигини я-да бермәндигини аныклатсын. Бу иш барада патыша өз ислегини бизе билдирсин».

6-нжы бап

Дарюш Курешинң перманыны тассыкляяр

¹ Онсоң Дарюш патышаның буйрук бермеги билен Бабылдакы хазыналарың сакланян ша архивлеринде барлаг гечирилди. ² Мидия велятында ерлешйән Экбатана галасындан болса бир кагыз тапылды. Онда шейле язгы барды: «Перман. ³ Куреш патыша өз шалыгының илкинжи йылында Худайың Иерусалимдәки өйүниң тәзеден гурлушыгы барада шейле буйрук берди: „Бу өйде садакалар ве якма гурбанлыклар берилсин; өйүң бейиклиги-де, ини-де алтмыш тирсек болсун. ⁴ Диварларының үч хатары ёнулан дашлардан ве бир хатары агачдан өрүлсин. Харч-харажадың хеммеси ша хазынасындан төленсин. ⁵ Шейле хем Небукаднесар тарапындан Худайың Иерусалимдәки өйүнден алып, Бабыла гетирилен алтындыр күмүш гаплар ызына гетирилип, ене-де ыбадатханада ерли-еринде гоюлсын. Сиз олары Худайың өйүнде гоймалысыңыз“»

⁶ Шейдип, Дарюш патыша шейле хабар ёллады: «Перат дерясының аңырсындакы велятың хөкүмдары Татенай, Шетар Бозенай хем-де яранларыңыз болан Перат дерясының аңырсындакы велятың векиллери, сиз өе голайлашман. ⁷ Худайың өйүниң ишине пәсгел бермән. Гой, еврейлеринң хәкими ве баштутанлары Худайың бу өйүни өңки еринде тәзеден гурсунлар. ⁸ Мунун үстесине-де, мен сизе еврейлеринң баштутанларына Худайың бу өйүниң гурулмагы үчин, нәме көмек этмелидигиниз барада перман чыкарярын. Бу адамларың харжы долулгына ве гижикдирилмән ша хазынасындан Перат дерясының гүнбатырындакы велятың берйән салгыдындан төленсин. ⁹ Гөкдәки Худая якма гурбанлыклар бермек үчин өкүзчелер, гочлар, гузулар ве башга-да нәме зерур болса, бугдай, дуз, шерап, яг герек болса, Иерусалимдәки руханыларың иследигиче хер гүн хөкман берилсин. ¹⁰ Бу затлар олар Гөкдәки Худайы хошал эдәйжек гурбанлыклары берип, патышаның ве онун огулларының жанларының саглыгы үчин дилег этсинлер. ¹¹ Шейле хем ким шу пермана боюн эгмесе, онун өйүнден пүрс согрулып, өй эсдини шоңа чишлемеги буйрук берйәрин. Онун өйи болса харабалыга өврүлсин. ¹² Гой, Иерусалими өзүне ыбадат эдилмели ер хөкүмүнде сайлан Худай, бу перманы үйтгетмәге ве Худайың бу өйүни йыкмага сынанышан хер бир патышаныдыр халкы ер билен егсан этсин. Мен – Дарюш патыша буйрук берйәрин: бу перман жаныпкешлик билен бержай эдилсин!»

Ыбадатхананың ачылышы

¹³ Онсоң Дарюш патышаның иберен хатына лайыклықда, Перат дерясының гүнбатырындакы велятың хәкими Татенай, Шетар Бозенай ве оларың яранлары Дарюш патышаның перманыны долы бержай этдилер. ¹⁴ Шейдип, Хагай пыгамбер билен Ыдоның оглы Закаряның пыгамберлик этмеклери аркалы, еврейлеринң баштутанлары ыбадатхананы гурдулар; оларың ишлери илерледи. Олар Ысрайыл Худайының эври билен, Парс патышалары Курешинң, Дарюшынң ве Артаксерксинң перманы билен бу бинаны гуруп гутардылар. ¹⁵ Бу өй Адар^g айының үчүне, Дарюшынң патышалыгының алтынжы йылында гурлуп гутарылды.

¹⁶ Онсоң ысрайыл халкы, руханылардыр левилер ве сүргүнден гайдып гелен башгалар хем Худайың бу өйүниң багышланма дабарасыны улы шатлык билен белледилер. ¹⁷ Олар Худайың өйүниң багышланма дабарасында бир йүз өкүзи, ики йүз гочы, дөрт йүз гузыны ве Ысрайыл тирелерининң санына гөрә, бүтин ысрайыл халкы үчин гүнә гурбанлыгы хөкүмүнде он ики эркежи гурбанлык бердилер. ¹⁸ Мусаның Китабында язылышы ялы, Иерусалимде Худая хызмат этмеклери үчин олар руханылары ве левилери дүрли топарлара бөлдүлер.

^gАдар – бу феврал айы билен март айының аралыгыны өз ичине аляр.

Песах байрамы

¹⁹ Биринжи айың он дөрдүнжи гүни сүргүндөн гайдып геленлер Песах байрамыны белледилер. ²⁰ Руханылардыр левилер өзлерини тәмизлэпдилер; оларың хеммеси тәмизди. Шонун үчин левилер әхли сүргүндөн гайдып геленлер, өз руханы доганлары ве өзлери үчин Песах гурбанлык жанлысыны сойдулар. ²¹ Ысрайылың сүргүндөн гайдып гелен халкы, шейле хем Ысрайыл Худайы Реббе ыбадат этмек үчин шол ерли халкларың нежис ишлеринден эл чекип, яхудалара гошуланларың бары оны ийдилер. ²² Онсоң олар еди гүнлөп улы шатлык билен Петир байрамыны белледилер. Чүнки Реб олар шатлык берди ве Ысрайыл Худайының өйүни гурмага яхудалара ярдам берери ялы Ашур патышасының калбында олар болан рехим оярды.

7-нжи бап

Эзраның Иерусалиме гелмеги

^{1–6} Бу вакалардан соң Парс патышасы Артаксерксин дөврүндө Эзра Бабылдан чыкды. Ол баш руханы Харуның оглы, Элгазаның оглы, Пинехасың оглы, Абышуваның оглы, Букиның оглы, Узының оглы, Зерахяның оглы, Мераётың оглы, Азаряның оглы, Амаряның оглы, Ахытубың оглы, Садогың оглы, Шаллумуң оглы, Хилкияның оглы, Азаряның оглы ве Сераяның оглуды. Ол Ысрайыл Худайы Реббин Муса берен канунындан оңат баш чыкарян, өкдө мүрзеди. Патыша оңа соран затларының хеммесини берди, чүнки Худайы Реб оны голдаярды. ⁷ Артаксеркс патышаның патышалыгының единжи йылында ысрайыл халкының бир бөлөги, бирнөчө руханылардыр левилер, ыбадатхана айдымчыларыдыр дервезебанлары ве хызматкэрлери Иерусалиме гайтдылар. ⁸ Эзра Артаксерксин патышалыгының единжи йылының бәшинжи айында Иерусалиме гелди. ⁹ Эзра биринжи айың биринжи гүни Бабылдан чыкып гайдыпды. Худайының ялкамагы билен ол бәшинжи айың биринжи гүни Иерусалиме гелди. ¹⁰ Эзра Реббин кануныны өвренип, оны бержай этмеги, Ысрайылда онун парзларыны, хөкүмлерини өвретмеги йүрегине дүвүпди.

Патыша Артаксерксин Эзра берен хаты

¹¹ Артаксеркс патышаның Реббин табшырыкларындан ве Онун ысрайыл халкына берен парзларындан оңат баш чыкарян руханысы, Эзра мүрзә язан хатының нугасы шейледир: ¹² «Патышалар патышасы Артаксерксден Гөкдәки Худайың канунларыны язан Эзра рухана догайы салам болсун. ¹³ Мен буйрук берйәрин, юрдумдакы ысрайыл халкындан я оларың руханыларындан, я-да левилерден өз мейли билен Иерусалиме гитмек ислейән хер бир адам сениң билен гидип билер. ¹⁴ Сен патыша ве онун еди геңешчиси тарапындан Яхудада ве Иерусалимде элиндәки Худайың канунының нәхили ерине етирилйәндигини барламак үчин, ¹⁵ патыша ве онун геңешчилериниң Иерусалимде месген тутян Ысрайыл Худайына мейлетин берен алтындыр күмшүни әкитмек үчин, ¹⁶ бүтин Бабыл велятындан тапжак алтындыр күмшүни ве өз Худайларының Иерусалимдәки өйи үчин руханыларың, халкың берен мейлетин садакаларыны алып гитмек үчин иберилйәрсин. ¹⁷ Бу пуллар сересаплылык билен уланылып, оңа өкүзлөр, гочлардыр гузулар, галла ве ичги садакалары сатын алнып, олар Худайыңызың Иерусалимдәки өйүниң гурбанлык сыпасында садака берилсин. ¹⁸ Галан алтындыр күмши өз доганларың билен Худайыңызың ислегине гөрә, нәме гөвнүңизе жай болса, шоңа уланып билерсиниз. ¹⁹ Худайың өйүниң хызматы үчин өзүңе берлен гап-гачлары хем Иерусалимде месген тутян Худайының хузурына элтип гой. ²⁰ Өз Худайың өйүниң галан зерурлыкларыны, ягны үпжүн этмеклик сениң бойнуңа дүшен затлары шаның хазынасындан берип билерсин. ²¹ Мен патыша Артаксеркс, Перат дерясының аңырсындакы әхли хазынадарлара буйрук берйәрин! Гөкдәки Худайың кануныны язан Эзра рухана нәме герек болса, оны дессине бержай әдиң. ²² Йүз етмиш батмана^h ченли күмүш, еди йүз элли батманаⁱ ченли бугдай, отуз мешик^j

^h *Йүз етмиш батман* – еврейче: *йүз киккар*. Йүз киккар такм. 3,4 тонна дендир.

ⁱ *Еди йүз элли батмана* – еврейче: *йүз кор*. Йүз кор такм. 15 тонна дендир.

^j *Отуз мешик* – еврейче: *йүз бат*. Йүз бат такм. 2200 литре дендир.

шерап, отуз горкүйзе^к яг хем-де хасапсыз дуз берилсин. ²³ Патышаның ве онуң огулларының башына газап инмез ялы, Гөкдәки Худай тарапындан Худайың өйи барада нәме табшырык берилсе, ол долы бержай эдилсин. ²⁴ Шейле хем, сизе аян эдйәрис: руханылардыр левилерин, ыбадатхана айдымчыларыдыр дервезебанларың ве хызматкәрлерин, шейле хем Худайың бу өйүниң бейлеки хызматкәрлериниң хич биринден салгыт, пач, төлег алынмасын.

²⁵ Сен болса Эзра, Худайың саңа берен пәхим-пайхасына гөрә, Перат дерясының гүнбатырындакы веляятда, сениң Худайыңың канунларыны билйән бүтин халка хөкүмини йөредип билжек казылары, хәкимлери белле. Кануны билмейәнлерине-де сен өврет. ²⁶ Ким сениң Худайыңың кануныдыр патышаның канунына боюн әгмесе, она берк темми берилсин. Ол өлүме хөкүм эдилсин я-да сүргүн эдилсин, онуң эмләги элинден алынсын я-да ол зындана ташлансын!»

Эзра Худайы алкышлаяра

²⁷ Реббин Иерусалимдәки өйүне шөхрат гетирмек үчин патышаның калбына бу затлары салан аталарымызың Худайы Реббе алкыш болсун. ²⁸ Ол патышаның, онуң геңешчилериниң ве әхли гүйчли бегзадаларының хузурында маңа мерхеметини эчди. Худайым Реббин голдавындан рухланып, мениң билен Иерусалиме доланмаклары үчин Ысрайыл баштутанларыны йыгнадым.

8-нжи бап

Сүргүнден гайдып гелен уругбашылар

¹ Артаксеркс патышаның дөврүнде мениң билен биле Бабылдан чыкан уругбашылар ве оларың несил язгысы шудур: ^{2–3} Пинехасың неслинден Гершом; Ытамарың неслинден Даныел; Давудың неслинден Хатуш, Шеканяның несиллери. Парошың неслинден Закаря ве онуң билен несил шежереси боюнча хасаба алнан йүз элли эркек адам. ⁴ Пахатмовабың неслинден Зерахяның оглы Элөгейнай ве онуң билен ики йүз эркек адам. ⁵ Яхазыялың неслинден Шеканя ве онуң билен үч йүз эркек адам. ⁶ Адиниң неслинден Ёнатаның оглы Эбет ве онуң билен элли эркек адам. ⁷ Эйламың неслинден Аталяның оглы Ешага ве онуң билен етмиш эркек адам. ⁸ Шепатяның неслинден Микайылың оглы Зебадя ве онуң билен сегсен эркек адам. ⁹ Ёвабың неслинден Ехиелиң оглы Абадя ве онуң билен ики йүз он секиз эркек адам. ¹⁰ Ёсыпяның неслинден Шеломыт ве онуң билен йүз алтмыш эркек адам. ¹¹ Бебайың неслинден Бебайың оглы Закаря ве онуң билен йигрими секиз эркек адам. ¹² Азгадың неслинден Хакатаның оглы Ёханан ве онуң билен бир йүз он эркек адам. ¹³ Адоникамың соңкы несиллеринден боланларың атлары: Элипелет, Егиел, Шемагя ве олар билен алтмыш эркек адам. ¹⁴ Бигвайың неслинден Утай, Закур ве олар билен етмиш эркек адам.

Ыбадатхана хызматына тайярлык

¹⁵ Мен оларың хеммесини Ахава тарап акян деряның боюна йыгнадым. Биз ол ерде үч гүн дүшледик. Мен халкы ве руханылары бир лай гөзден гечиренимде, левилерден екежесине-де гөзүм дүшмедиди. ¹⁶ Онсоң мен баштутанлар Элигезери, Ариели, Шемагяны, Элнатаны, Ярыбы, Элнатаны, Натаны, Закаряны, Мешулламы ве пәхим-пайхаслы адамлар болан Ёярыбы, Элнатаны чагыртдым. ¹⁷ Олары Касыпьядакы баштутан Ыдонуң янына ибердим. Бизе Худайымызың ыбадатханасында гулдук эдер ялы адам ибермеклери үчин, Касыпьядакы Ыдо ве онуң гарындашларына — ыбадатхана хызматкәрлерине нәме диймелидигини олар айтдым. ¹⁸ Худайымызың ялкамагы билен олар бизиң янымыза Ысрайылың човлугы, Левиниң агтыгы Махлының неслинден болан Шеребя атлы дана адамы ве онуң огулларыдыр гарындашларыны — жеми он секиз адамы гетирдилер. ¹⁹ Шейле хем Хашабяны, онуң билен Мерарының неслинден болан Ешагяны ве онуң гарындашларыдыр оларың огулларыны — жеми йигрими адамы; ²⁰ Булардан башга-да Давут билен онуң эмелдарларының левилере хызмат этмәге беллән ыбадатхана хызматкәрлериниң несиллеринден ики йүз йигримисини гетирдилер. Оларың әхлисиниң ады тутулды.

^к *Отуз горкүйзе* – еврейче: *йүз бат*. Йүз бат такм. 2200 литре дендир.

²¹ Худайымызын өңүндө өзүмизи песелдип, Ондан өзүмиз, чагаларымыз ве әхли эмләгимиз үчин ак ёл бермегини диләп, Ахава дерясының боюнда агыз беклемеги ыглан этдим. ²² Чүнки мен патышадан ёлда бизи душмандан горар ялы эсерлер ве атлылары дилемәге чекиндим. Биз патыша: «Худайымыз Өзүни агтарянларың хеммесине мерхемент әдйәр. Өзүнден йүз өвренлерин гаршысына болса Онуң газабы гүйчлүдир» дийип айдыпдык. ²³ Шейдип, биз агыз бекләп, Худайымыздан бизи горамагыны дилег әдип ялбардык. Ол хем бизиң дилегимизи эшитди.

²⁴ Соңра мен он ики руханы ёлбашчысыны: Шеребяны, Хашабяны оларың он саны гарындашы билен бирликде сайлап алдым. ²⁵ Патышаның, онуң генешчилериниң, баштутанларының ве бүтин ысрайыл халкының Худайымызың өйи үчин садака берен алтыныны, күмшүни ве гап-гачларыны олара чекип бердим. ^{26–27} Оларың элине бир мүн бир йүз батман¹ күмүш, бир йүз етмиш батман^m лайык күмүш окаралар, бир йүз етмиш батманⁿ алтын, йигрими гадага^o лайык йигрими саны алтын окара, алтын ялы гыммат, ловурдап дуран бүрүнчден әдилен ики саны гап-гажы өлчәп бердим. ²⁸ Мен олара: «Сиз Реб үчин мукаддессиниз, бу гап-гачлар хем мукаддесдир. Бу алтындыр күмүш сизиң ата-бабаларыңызың Худайы Реббе багыш әдилен мейлетин садакадыр. ²⁹ Бу затлары Реббиң өйүниң отагларында баш руханыларың ве левилерин Йерусалимдәки Ысрайыл уругбашыларына говшурянчаңыз, олары берк горап саклан» дийдим. ³⁰ Шейдип, руханылардыр левилер, алтындыр күмши ве Худайымызың Йерусалимдәки өйүне әкидилмек үчин өлчелип берлен гап-гачлары кабул әдип алдылар.

³¹ Онсоң биринжи айың он икинжи гүни биз Ахава дерясының боюндан Йерусалиме бакан ёла рована болдук. Ёлда Худайымыз бизиң билен биле болуп, Ол бизи ёлдакы гаракчылардан ве душман элинден халас этди. ³² Биз Йерусалиме гелип, ол ерде үч гүн галдык. ³³ Дөрүленжи гүн Худайымызың өйүндө алтындыр күмүш ве гап-гачлар өлчелип, олар Урияның оглы руханы Меръемотың элине берилди. Меръемотың янында Пинехасың оглы Элгазар барды. Леви тиресинден болан Ешуваның оглы Ёзабат ве Биннуйының оглы Ногадя хем оларың янындады. ³⁴ Әхли зат саналып, өлчелип, әхлисиниң жеми аграмы язылып алынды.

³⁵ Онсоң есирликден, сүргүнден гайдып геленлер Ысрайыл Худайына якма гурбанлыклар бердилер. Бүтин Ысрайыл үчин он ики өкүз, тогсан алты гоч, етмиш еди гузы, гүнә гурбанлыгы үчин хем он ики эркеч гурбанлык бердилер. Буларың хеммеси Реббе якма гурбанлык үчинди. ³⁶ Патышаның перманларыны болса онуң хөкүмдарларына, Перат дерясының гүнбатырындакы велятың хәкимлерине етирдилер. Олар халка ве Худайың өйүне көмек этдилер.

9-нжы бап

Эзра гарышык никалар хакда эшидйәр

¹ Бу ишлер тамамланандан соң, баштутанлар мениң яныма гелип: «Ысрайыл халкы ве руханылардыр левилер бу ериң халкларындан, ягны кенганлардан, хетлерден, перизлерден, ябуслардан, аммонлардан, моваплардан, мүсүрлилерден, аморлардан ве оларың нежис ишлеринден өзлерини айры тутуп билмедилер» дийдилер. ² Чүнки ысрайыллар өзлерине ве огулларына олардан гыз алып, мукаддес тохумы ерли халклар билен гарышдырдылар. Бу хыянатда баштутанларың өзлери хеммеден өнде болдулар. ³ Муны эшиденимде, мен эшиклерими ве донумы йыртып, сач-сакгалымы ёлуп, гайгы-гама батып отурдым. ⁴ Сүргүнден гайдып геленлериң бу эден хыянаты себәпли, Худайың айдан сөзлеринден горкуп сандырашянларың бары мениң дашыма үйшдүлер. Мен агшам гурбанлыгына ченли гайгы-гама батып отурдым. ⁵ Агшам гурбанлыгының берилйән вагты мен еримден галып, сал-сал эшикли ве япынжалы дыза чөкүп, эллерими Худайым Реббе тарап узатдым.

⁶ «Әй, Худайым, Саңа йүзленмәге утанярын! Чүнки гүнәмиз башымыздан агды, языгымыз бейгелип гөгә етди. ⁷ Ата-бабаларымызың дөврүнден тә шу гүне ченли бизиң языгымыз улудыр. Гүнәлеримиз үчин өзүмиз, патышаларымыз, руханыларымыз әдил шу гүнки ялы кесеки ерли патышаларың элине берилдик, гылычдан гечирилдик, есирлиге дүшдүк, талана, масгарачылыга сезевар әдилдик. ⁸ Эмма инди Худайымыз Реб бизе, аман галан халка аз салымлык рехим этди

¹ *Бир мүн бир йүз батман* – еврейче: *алты йүз элли киккар*. Алты йүз элли киккар такм. 22 тонна дендир.

^m *Бир йүз етмиш батман* – еврейче: *йүз киккар*. Йүз киккар такм. 3,4 тонна дендир.

ⁿ *Бир йүз етмиш батман* – еврейче: *йүз киккар*. Йүз киккар такм. 3,4 тонна дендир.

^o *Йигрими гадага лайык* – еврейче: *бир мүн дарик*. Бир мүн дарик такм. 8,5 кг дендир.

ве Өз мукаддес меканында орун берди. Гөзүмизи нурландырып, гулчулыгымызда бизе бит аз еңиллик берди. ⁹ Биз гуллардырыс, эмма Худайымыз бизи гулчулыкда терк этмән, гайтам Парс патышаларының хузурында бизе Өзүниң мерхементини эчди. Худайымызың өйүни гуруп, онун йыкылан ерлерини дикелдер ялы, бизе тәзе дурмуш берди. Ол Яхудада ве Иерусалимде бизе пена берди.

¹⁰ Эй, Худайымыз, инди, мундан соң биз нәме диели? Чүнки биз сениң табшырыкларыңы терк этдик. ¹¹ Сен өз гулларың болан пыгамберлериңиң үсти билен: „Элежек болуп барян юрдуңыз ерли халкларың харамлыклары, нежисликлери билен хапаланан юртдыр. Олар оны бойдан-баша өз харамлыклары билен долдурдылар. ¹² Шонун үчин ерли халклар билен гыз алшып-беришмән. Хич хачан оларың саламатлыгы ве абаданлыгыны агтармаң. Шонда сиз гүйчленип, ол ериң нәзи-ныгматларыңдан ийип, оны несиллериңизе эбедилик мирас галдырарсыңыз“ дийипдин.

¹³ Пис ишлеримиз улы языгымыз зерарлы башымыза инен бу бела-бетерлерден соң, эй, Худайымыз, Сен бизе гүнәлеримизе лайык жеза бермән, гайтам бизи аман галдырдың. ¹⁴ Биз ене Сениң табшырыкларыңы бозуп, бу нежис ишлери эдйән халклар билен гарындашлык ачалымы? Сениң гахар-газабың бизиң екежәмизи хем аман галдырман хеләк эдер. ¹⁵ Я Реб, эй, Ысрайыл Худайы, Сен адылсың! Бу гүн бизиң, аман галан халкың гүнәси зерарлы Сениң өнүнде дуруп билжегимиз ёкдур, эмма шонда-да биз Сениң хузурында дурус».

10-нжы бап

Гарышык никаларың соңуна чыкмак маслахаты

¹ Эзра Худайың өйүниң өнүнде йүзүни ере берип аглап, дилег этди ве гүнәлерини боюн алды. Ысрайыллардан улы мэхелле — эркеклер, аяллар ве чагалар онуң дашына үйшдүлер. Олар хем зар-зар аглашдылар. ² Онсоң Эйлам огулларыңдан болан Ехиелиң оглы Шеканя Эзра йүзленип: «Биз кесеки халкдан болан аяллара өйленип, Худайымыза бивепалык этдик. Эмма муңа гарамздан, Ысрайылда энтегем умыт бар. ³ Шонун үчинем инди, женабымың ве Худайымызың табшырыкларына сарпа гойяңларың маслахаты билен бу аялларың әхлисини ве оларың чагаларыны ковжакдыгымыз барада өз Худайымыз билен әхт эдишелин. Гой, бу иш канун боюнча ерине етирилсин. ⁴ Ише гириш, бу сениң боржундыр, биз хем сениң билендирис. Мерт бол-да, бу иши амала ашыр» дийди. ⁵ Онсоң Эзра еринден туруп, руханылара, левилере ве бүтин ысрайыл халкына, оларың шу айдыланы бержай этжекдиклерине ант ичирди. Шейдип, оларың хеммеси ант ичдилер.

⁶ Соңра Эзра Худайың өйүниң өнүнден гайдып, Эляшыбың оглы Ехохонаның өйүне барды. Ол сүргүнден гайдып геленлериң бивепалыгы үчин яс тутуп, гижәни чөрөк иймән, сув ичмән гечирди. ⁷ Сүргүнден геленлериң әхлисиниң Иерусалиме йыгнанмалыдыгы барада Яхудада ве Иерусалимде жар чекилди. ⁸ Эгер кимде-ким үч гүнүң ичинде Иерусалиме гелмесе, баштутанларың ве яшулуларың буйругы боюнча, оларың әхли эмләги эллеринден алнып, оларың өзлери хем сүргүнден гелен халкың арасыңдан чыкарылжақдыр дийлип ыглан эдилди.

⁹ Онсоң Яхуданың ве Бениаминиң әхли адамлары үч гүнүң ичинде Иерусалиме йыгнандылар. Бу докузынжы айың йигриминжи гүнүди. Әхли адамлар бу ишиң важыплыгыңдан ве гүйчли ягышдан яңа галпылдашып, Худайың ыбадатханасының өнүндеки ачык мейданчада отурдылар.

¹⁰ Онсоң руханы Эзра еринден галып, олар: «Сиз кесеки халклардан болан аяллара өйленип гүнә этдиңиз. Сиз Ысрайылың языгыны артдырдыңыз. ¹¹ Инди болса ата-бабаларыңызың Худайы Реббиң өнүнде гүнәлериңизи боюн алып, онун эрк-ислеглериңи ерине етирин. Өзүңизи бу ериң халкларыңдан ве кесеки халклардан алан аялларыңыздан айры тутуң» дийди. ¹² Муңа бүтин мэхелле гаты сес билен шейле жогап берди: «Догры, биз сениң айданларыңы хөкман ерине етирмелидирис. ¹³ Йөне халк көп, бу вагт ягышам ягып дур, бизиң дашарда дурара межалымыз галмады. Бу ишем бир я ики гүнүң иши дәл, чүнки бу бабатда бизиң көпимиз гүнә газандык. ¹⁴ Гой, бизиң баштутанларымыз бүтин мэхелләниң адыңдан ише гиришсин. Бу иш зерарлы Худайымызың гахар—газабы бизиң үстүмизден совуляңча, галаларымызда башга миллетлерден аял аланларың бары өз галаларының яшулулары ве хәкимлери билен биле белленен вагтда гелсинлер». ¹⁵ Муңа диңе Асахелиң оглы Ёнатан билен Тикваның оглы Яхзея гаршы болдулар. Мешуллам билен леви тиресинден болан Шабетай хем олары голдадылар. ¹⁶ Онсоң сүргүнден гайдып геленлер хем оларың ызына эердилер. Руханы Эзра уругларына гөрә уругбашылары сайлады. Оларың хеммесиниң атлары тутулып сайланылды. Онунжы айың

бирине олар бу иши барламага гиришдилер. ¹⁷ Биринжи айың бирине ченли кесеки халклардан аял алан эркеккере дегишли болан бу барлаг ишини гутардылар.

¹⁸ Руханы несиллериниң арасындан кесеки миллетлерден аял аланлардан тапыланлар шулардыр: Ёсадагың оглы Ешуваның ве онун доганларының несиллеринден: Магасея, Элигезер, Ярып ве Гедаля. ¹⁹ Олар аялларыны айыржақдыкларына ант ичип, языклары үчин сүрүден бир гоч алып, язык гурбанлыгыны бердилер. ²⁰ Иммериң несиллеринден Хананы ве Зебадя; ²¹ Харымың несиллеринден Магасея, Элия, Шемагя, Ехиел ве Узыя; ²² Пашхурың несиллеринден: Элөгейнай, Магасея, Ысмайыл, Нетанел, Ёзабат ве Элгаса.

²³ Левилерден Ёзабат, Шимги, Келая (бу Келитадыр), Петахя, Яхуда ве Элигезер; ²⁴ айдымчылардан: Эляшып; дервезебанлардан: Шаллум, Телем ве Уры.

²⁵ Бейлеки ысрайыллардан, Парош несиллеринден Рамя, Йизия, Малкья, Миямын, Элгазар, Малкья ве Беная; ²⁶ Эйламың несиллеринден Матаня, Закаря, Ехиел, Абды, Еремот ве Элия; ²⁷ Затуның несиллеринден Элөгейнай, Эляшып, Матаня, Еремот, Забат ве Азыза; ²⁸ Бебайың несиллеринден Ехоханан, Хананя, Забай ве Атлай. ²⁹ Банының несиллеринден Мешуллам, Маллук, Адая, Яшуп, Шеял ве Еремот; ³⁰ Пахатмовабың несиллеринден Адна, Келал, Беная, Магасея, Матаня, Бесалел, Биннуй ве Манаше; ^{31–32} Харымың несиллеринден Элигезер, Йишия, Малкья, Шемагя, Шимгон, Бенямин, Маллук ве Шемаря; ³³ Хашумың несиллеринден Матеняй, Матата, Забат, Элипелет, Еремай, Манаше ве Шимги; ^{34–37} Банының несиллеринден Магадай, Имран, Увел, Беная, Бедея, Келуху, Ванья, Меръемот, Эляшып, Матаня, Матеняй, Ягасай; ^{38–42} Биннуйың несиллеринден Шимги, Шелемя, Натан, Адая, Макнадебай, Шашай, Шарай, Азарел, Шелемя, Шемаря, Шаллум, Амаря ве Юсуп; ⁴³ Небоның несиллеринден Егиел, Матытя, Забат, Зебина, Ядай, Ёвел ве Беная. ⁴⁴ Буларың хеммеси кесеки миллетлерден аял алыпдылар. Кәбирлериниң олардан чагалары-да барды.